



செவ்வாய்க்கிழமை 22.04.2025

நேர்வழி தெரியாது!

பா.ஜ.க.வுக்கு நேர்வழி எப்போதும் தெரியாது. சதிச் செயல்கள், குறுக்குவழிகள், பழிவாங்கும் எண்ணங்கள் ஆகியவையே பா.ஜ.க.வின் பாதைகள். மக்களுக்கு நன்மை செய்து, மக்களின் நம்பிக்கையைப் பெறுவது அவர்களால் முடியாது. தங்களை விமர்சிக்கும் அரசியல் கட்சிகளை தங்கள் கைவசம் இருக்கும் புலனாய்வு அமைப்புகளின் மூலமாக எதிர்கொள்வதே பா.ஜ.க.வின் பழக்க வழக்கம் ஆகும்.

புலனாய்வு அமைப்புகளின் இந்தச் செயல்பாடுகள் குறித்து உச்ச நீதிமன்றம் பலமுறை கண்டனங்கள் தெரிவித்துள்ளது. ஆனாலும் பா.ஜ.க. திருந்தவில்லை. உச்ச நீதிமன்றத்துக்கே குடியரசுத் துணைத் தலைவர் முதல், பா.ஜ.க. நாடாளுமன்ற உறுப்பினர்கள் வரை சவால் விட்டுக் கொண்டிருக்கும் காட்சியை நாம் பார்த்துக் கொண்டோம்.

பா.ஜ.க. அரசின் பொருளாதாரக் கொள்கைகள் மீது அதிகமான விமர்சனம் வைத்து வந்த ப.சிதம்பரம் கைது செய்யப்பட்டு நூறு நாட்கள் சிறையில் அடைக்கப்பட்டார். மேற்கு வங்க முதலமைச்சர் மம்தா பானர்ஜியின் திரிணாமுல் காங்கிரஸ் பிரமுகரான அபிஷேக் பானர்ஜி, “நாங்கள் கோவா மாநில அரசியலில் எப்போது தலையிடத் தொடங்கினோமோ அது முதல் பத்து முறை என்னிடம் விசாரணை நடத்திவிட்டார்கள்” என்றார்.

குடியுரிமை சட்டத்துக்கு எதிராக போராடியதற்காக அசாம் மாநிலத்தில் அகில் கோகோய் கைது செய்யப்பட்டார். இறுதியாக அவர் நீதிமன்றத்தால் விடுதலை செய்யப்பட்டார். 2002 குஜராத் வன்முறைகள் தொடர்பாக நீதிமன்றத்தில் வழக்குகள் தொடர்ந்த தீஸ்தா செத்வாட்கைது செய்யப்பட்டார். பீமா கோரேகான் வழக்கில் ஆனந்த் டெல்லே கைது செய்யப்பட்டார்.

சிவசேனா எம்.பி. சஞ்சய் ரௌத் கைது செய்யப்பட்டுள்ளார். அரவிந்த் கெஜ்ரிவாலின் ஆம் ஆத்மி கட்சி எத்தகைய நெருக்கடியைச் சந்தித்தது என்பது இந்தியா அறிந்தது ஆகும். தமிழ்நாட்டிலும் இவர்களது வேலைகளை அதிகம் காட்டி வருகிறார்கள். ‘இது போன்ற அச்சுறுத்தல்கள், மிரட்டல்களுக்கு அடிபணியாது தமிழ் மண்’ என்ற எச்சரிக்கையை விடுத்துள்ளார் மாண்புமிகு முதலமைச்சர் மு.க.ஸ்டாலின் அவர்கள்.

பா.ஜ.க.வின் பாய்ச்சல் இப்போது சோனியா, ராகுல் ஆகியோர் மீது அதிகமாக பாய்ந்து வருகிறது. ‘நேஷனல் ஹெரால்டு’ என்ற வழக்கில் சோனியா, ராகுல் ஆகியோர் மீது கடந்த 19 ஆம் தேதியன்று டெல்லி சிறப்பு நீதிமன்றத்தில் அமலாக்கத்துறை குற்றப்பத்திரிகை தாக்கல் செய்துள்ளது. 988 கோடி ரூபாய் குறைகேடு நடந்திருப்பதாகச் சொல்லி டெல்லி, லக்னோ, மும்பை ஆகிய இடங்களில் இருக்கும் ‘நேஷனல் ஹெரால்டு’ சொத்துக்களை முடக்கி இருக்கின்றார்கள்.

நேஷனல் ஹெரால்டு பத்திரிகைக்கு எதிராக 2012 ஆம் ஆண்டு சுப்பிரமணிய சுவாமி பேசினார். சோனியாவும், ராகுலும் சேர்ந்து ‘நேஷனல் ஹெரால்டு’ பத்திரிகையின் சொத்துக்களை அபகரிக்கப் பார்க்கிறார்கள்’ என சுவாமி குற்றம் சாட்டினார். இதனை 2014 ஆம் ஆண்டு ஆட்சிக்கு வந்த பா.ஜ.க. அரசு பிடித்துக் கொண்டது.

இவ்வழக்கில் 2014- ஆம் ஆண்டு ராகுல், சோனியா உட்பட குற்றம் சாட்டப்பட்ட அனைவருக்கும் டெல்லி நீதிமன்றம் சம்மன் அனுப்பியது. 2015- ஆம் ஆண்டு இவ்வழக்கில் சோனியா, ராகுல் இருவருக்கும் முன் பிணை வழங்கப்பட்டது. 2019- ஆம் ஆண்டு ‘நேஷனல் ஹெரால்டு’க்கு சொந்தமான 16 கோடி ரூபாய் மதிப்புடைய சொத்துகளை பறிமுதல் செய்ததாக அறிவிக்கப்பட்டது.

இது 2025 ஆம் ஆண்டு ஆகும். இந்த வழக்கில் தற்போது அமலாக் கத் துறையினர் குற்றப்பத்திரிகையை தாக்கல் செய்துள்ளார்கள். 2014 முதல் 2025 வரையிலான 11 ஆண்டு காலம் காங்கிரஸ் கட்சியை மிரட்டுவதற்காக மட்டுமே ‘நேஷனல் ஹெரால்டு’ என்ற சொல் பயன்படுத்தப்பட்டுள்ளது.

1938 ஆம் ஆண்டு ஜவஹர்லால் நேருவால் பிரிட்டிஷ் இந்தியாவில் தொடங்கப்பட்டது ‘நேஷனல் ஹெரால்டு’ பத்திரிகை. அசோசியேட்டட் ஜர்னல்ஸ் லிமிடெட் (ஏ.ஜே.எஸ்.) என்ற நிறுவனத்தின் சார்பில் இந்த பத்திரிகை வெளியிடப்பட்டு வந்தது. நேருவின் மிகக் கடுமையான அரசியல் தலையங்கங்கள் காரணமாக 1942 ஆம் ஆண்டு பிரிட்டிஷ் ஆட்சியால் இப்பத்திரிகை தடை செய்யப்பட்டது. மூன்று ஆண்டுகள் கழித்து மீண்டும் வந்தது. சுதந்திர இந்தியாவில் பிரதமர் ஆன நேரு, அந்தப் பத்திரிகையின் இயக்குநர் குழுவில் இருந்து தனது பொறுப்பை விட்டு விலகினார். ஆனாலும் காங்கிரஸ் கட்சியின் நிதியின் மூலமாகத் தான் அது செயல்பட்டது. 2008 ஆம் ஆண்டு நிறுத்தப்பட்டது. 2016 முதல் இணையப் பதிப்பாக வெளிவந்தது.

2012 ஆம் ஆண்டு சுப்பிரமணிய சுவாமி, “சோனியா, ராகுல் ஆகிய இருவரும் காங்கிரஸ் கட்சி நிதியை பயன்படுத்தி, ஏ.ஜே.எஸ். நிறுவனத்தை கைப்பற்றி அதன் 2,000 கோடி ரூபாய்க்கும் அதிகமான சொத்துக்களை அடையும் நோக்கில் செயல்பட்டார்கள்” என்று குற்றம் சாட்டினார். ஆனால் இதன் சொத்துக்களில் இதுவரை எந்த மாற்றமும் செய்யப்படவில்லை என்று காங்கிரஸ் கட்சி விளக்கம் அளித்துள்ளது. இத்தகைய பலவீனமான வழக்கை வைத்துக் கொண்டதான் காங்கிரஸ் கட்சியை மிரட்டிக் கொண்டிருக்கிறார்கள்.

“ஜவஹர்லால் நேரு எங்களுக்கு அரசியலை மட்டும் கற்றுத் தரவில்லை. அச்சத்தை எதிர்கொள்ளவும், உண்மையின் பக்கம் நிற்கவும் கற்றுத் தந்தார்” என்று ராகுல் சொல்லி இருக்கிறார். பா.ஜ.க.வின் பலவீனமான தாக்குதல்களை காங்கிரஸ் கட்சி எதிர்கொண்டு முறியடிக்கும் என்பதே ராகுல் அளித்துள்ள பதில் மூலம் அறியும் உண்மையாகும்.



என் வளர்ச்சியில் பெரிதும் அக்கறை கொண்டவர்!

தலைவர் கலைஞரின் சொல்தட்டாத உண்மைத் தொண்டர்!

முன்னாள் அமைச்சர் ஆற்காடு வீராசாமி பிறந்த நாளையொட்டி முதல்வர் மு.க.ஸ்டாலின் வாழ்த்துச் செய்தி!

சென்னை, ஏப். 22 - முன்னாள் அமைச்சர் ஆற்காடு வீராசாமி அவர்களின் பிறந்த நாளையொட்டி, கழகத் தலைவர் முதல்வர் மு.க.ஸ்டாலின் அவர்கள் வெளியிட்டுள்ள வாழ்த்துச் செய்தியில், என் வளர்ச்சியில் பெரிதும் அக்கறை கொண்டவர் என்றும் தலைவர் கலைஞரின் சொல்தட்டாத உண்மைத் தொண்டர் என்றும் பாராட்டியுள்ளார்.

முன்னாள் அமைச்சர் ஆற்காடு வீராசாமி அவர்களின் பிறந்த நாளையொட்டி முதலமைச்சர் மு.க.ஸ்டாலின் அவர்களின் சமூக வலைதளப் பதிவு வருமாறு:-

தலைவர் கலைஞரின் சொல்தட்டாத உண்மைத் தொண்டருக்கான பண்புநலம்; நெருக்கடி நிலை எதிர்ப்பு சொல்லும் இவர் நெஞ்சுரம்; என் வளர்ச்சியில் பெரிதும் அக்கறை கொண்டு துணைநின்ற அன்புக்கரம் அண்ணன் ஆர்க்காட்டார் அவர்களுக்கு இனிய பிறந்தநாள் வாழ்த்துக்கள்!

உங்களின் பாராட்டுதலாலும், வாழ்த்துகளாலும் ஊக்கம் பெற்று முன்செல்கிறேன்...

இவ்வாறு முதலமைச்சர் மு.க.ஸ்டாலின் அவர்கள் தெரிவித்துள்ளார்.



‘நீட்’ தேர்வு ரத்து செய்யப்பட்டால்தான்

பா.ஜ.க.வுடன் கூட்டணி என்று சொல்லத் தயாரா?

பேரவையில் முதல்வர் மு.க.ஸ்டாலின் எடப்பாடிக்கு தொடுக்கும் நேரடி வினா!

சென்னை, ஏப். 22 - “‘நீட்’ தேர்வு ரத்து செய்யப்பட்டால்தான் பா.ஜ.க.வுடன் கூட்டணி என்று சொல்லத் தயாரா?” என்று சட்டப் பேரவையில் முதலமைச்சர் மு.க.ஸ்டாலின் அவர்கள் எதிர்க்கட்சித் தலைவர் எடப்பாடி பழனிச்சாமிக்கு நேரடி வினா தொடுத்தார்.

முதல்வர் மு.க.ஸ்டாலின் அவர்கள் நேற்று (21.4.2025) சட்டமன்றப் பேரவையில், எதிர்க்கட்சித் தலைவர் அவர்கள் ‘நீட்’ தேர்வு விலக்கு குறித்து எழுப்பிய கேள்விக்கு அளித்த பதில் வருமாறு:-

எதிர்க்கட்சித் தலைவர் அவர்கள், ‘நீட்’ தேர்வு முறையை யார் கொண்டு

வந்தது? யார் கொண்டு வந்தது? கொண்டு வந்த காரணத்தினால்தான் இவ்வளவு சிக்கல் என்று சொல்லியிருக்கிறார். அந்தச் சிக்கலை சரி செய்வதற்கு ஒரு சரியான வாய்ப்பு உங்களுக்கு இப்போது கிடைத்திருக்கிறது.

நாங்கள் செய்தது தவறோ, தவறில்லையோ நான் அந்த வாதத்திற்குள் செல்ல விரும்பவில்லை; அந்த விவாதத்திற்கும் நான் வரவில்லை. “இப்போது இருக்கக்கூடிய ‘நீட்’ தேர்வு முறையை ரத்து செய்தால் தான் நாங்கள் கூட்டணியில் இருப்போம்; இல்லையென்றால் கூட்டணியை விட்டு விலகுவோம்” என்று சொல்வதற்கு உங்க

ளுக்குத் தகுதி இருக்கிறதா? இதுதான் என் கேள்வி.

ஒன்றிய அரசு அதைக் கொண்டு வருவதற்கு எல்லா வித அதிகாரமும் இருக்கிறது. அந்தச் சட்டத்தைக் கொண்டு வருவதற்கு ஒன்றிய அரசிற்கு எல்லா வாய்ப்பும் இருக்கிறது. ஆனால், அது தேவையில்லை என்று வலியுறுத்துவதற்கு நீங்கள் தயாரா? அது தான் என்னுடைய கேள்வி.

வாக்குறுதி கொடுத்தது உண்மைதான். அதற்கு நாங்கள் எந்தவிதமான மறுப்பும் சொல்லவில்லை. ஆனால் ஒன்றியத்தில் எங்களுடைய கூட்டணி ஆட்சி அமைந்திருந்தால் நிச்சயமாக வாக்குறுதியை நிறைவேற்றி இருப்

போம். இப்போது நீங்கள் கூட்டணி அமைத்திருக்கிறீர்களே, இந்த நிபந்தனையைப் போட்டு, அந்தக் கூட்டணியை தொடர்வீர்களா? என்பதுதான் என் கேள்வி.

நாங்கள் ஏமாற்றி ஆட்சிக்கு வரவில்லை. இரண்டு மாதங்களுக்கு முன்பு “பா.ஜ.க. கூட்டணியில் நாங்கள் இருக்க மாட்டோம். 2026 மட்டுமல்ல 2031லும் அந்தக் கூட்டணியில் நாங்கள் இருக்க மாட்டோம்” என்று நீங்கள் கூறிவிட்டு, இப்போது கூட்டணியில் சேர்ந்திருக்கிறீர்களே; யாரை ஏமாற்றுவதற்கு இந்த நாடகம்.

இவ்வாறு முதல்வர் மு.க.ஸ்டாலின் அவர்கள் கேள்வி எழுப்பினார்.

அர்ப்பணிப்புணர்வுடன் பணியாற்றும்

உறுதிப்பாடுமிக்க குடிமைப் பணியாளர்களுக்கு வாழ்த்துகள்!

முதல்வர் மு.க.ஸ்டாலின் வாழ்த்துச் செய்தி!

சென்னை, ஏப். 22 - தேசிய குடிமைப் பணிகள் நாளை முன்னிட்டு முதலமைச்சர் மு.க.ஸ்டாலின் அவர்கள் சமூக வலைதளங்களில் வெளியிட்டுள்ள வாழ்த்து செய்தி வருமாறு:-

தேசிய குடிமைப் பணிகள்

நாளில், நமது மக்களாட்சியை வலுப்படுத்த அர்ப்பணிப்புணர்வுடன் பணியாற்றும் உறுதிப்பாடுமிக்க குடிமைப் பணியாளர்கள் அனைவருக்கும் எனது வாழ்த்துகளை உரித்தாக்கிக் கொள்கிறேன்.

ஆட்சியியல் கொள்கைக்கும் மக்களுக்கும் இடையேயான சமத்துவம், செயல்திறன், இரக்கம்

முக்கியத் தொடர்புக் கண்ணியாக விளங்கும் குடிமைப்பணி அலுவலர்கள்தான் தேர்ந்தெடுக்கப்பட்ட அரசுகளின் தொலைநோக்கினைத் தாக்கமிருந்த செயல்பாடாகக் களத்தில் மாற்றிக் காட்டுபவர்கள் ஆவர்.

சமத்துவம், செயல்திறன், இரக்கம்

ஆகியவற்றுடன் அனைத்துக் குடிமைகளையும் அவர்களுக்குரிய மாண்புடன் அனுகூலம் ஆட்சி நிர்வாகத்தினை உறுதி செய்யத் தயிர்நாடு உழைக்கிறது.

இவ்வாறு முதலமைச்சர் மு.க.ஸ்டாலின் அவர்கள் பதிவிட்டுள்ளார்.



வேலூர் மாவட்டம், காட்பாடி வட்டம், காங்கேயநல்லூர் கிராமம் முதல் அம்முண்டிகிராமம் அருகே பாளாற்றில் இணையும் வரை ரூ.6.32 கோடி மதிப்பீட்டில் புனரமைத்து சீரமைக்கப்பட்ட பாண்டியன்மடுவு கால்வாயை நீர் வளத்துறை அமைச்சர் துரைமுருகன் அவர்கள் பயன்பாட்டிற்கு திறந்து வைத்தார். உடன் மாவட்ட ஆட்சியர் வே.இரா. சுப்புலட்சுமி, ஒன்றியக் குழுத் தலைவர் வேல்முருகன், துணைத் தலைவர் சரவணன், மாநகராட்சி துணை மேயர் எம்.சனில்சுமார், மண்டலக் குழுத் தலைவர் புஷ்பலதா வன்னியராஜா, ஊராட்சி மன்றத் தலைவர் ரேவதி, தெற்கு ஒன்றியச் செயலாளர் சி.ரவி மற்றும் கழக நிர்வாகிகள் கலந்து கொண்டனர்.